

संस्कृत-वार्ता:

दिनाङ्कः-15.10.2025

सायम् - 06:20

आदौ मुख्यवार्ता:

- बिहार-विधानसभानिर्वाचनार्थं गतिविधयः तावत् सजवं प्रवर्तन्ते। जनता दल-यूनाइटेड-पक्षेण सप्तपञ्चाशत् प्रत्याशिनां स्वीया प्रथमा सूची अपरत्र भाजपेति दलेन द्वादश-प्रत्याशिनां स्वीया द्वितीयसूची प्रकाशिता।
- प्रधानमंत्री अथ वरिष्ठ-भाजपानेता श्रीनरेन्द्रमोदी अद्य दलस्य बूथ-स्तरीय-कार्यकर्तृभिः सह आभासीय-माध्यमेन बिहारविधान-सभानिर्वाचनार्थं स्वस्य अभियानस्य आरम्भं करिष्यति।
- केन्द्रीय-रेलमन्त्री अश्विनी-वैष्णवः अद्य नवदिल्ल्याः भारतमण्डपे एशियायाः बृहत्तमायाः अन्ताराष्ट्रिय - रेलवे - उपकरण - प्रदर्शिन्याः उद्घाटनम् अकरोत्।
- सर्वोच्चन्यायालयेन आगामि-दीपावलि-उत्सवस्यावधौ दिल्ली-नगरे तथा राष्ट्रिय-राजधानी-क्षेत्रे हरित-विस्फोटकानां विक्रयणस्य विस्फोटनस्य च अनुमतिः प्रदत्ता।

बिहार-निर्वाचनम्

बिहार-विधानसभानिर्वाचनार्थं गतिविधयः तावत् सजवं प्रवर्तन्ते। भारतीयजनता-पार्टीति दलानन्तरं जनता दल-यूनाइटेड-पक्षेणापि सप्तपञ्चाशत् प्रत्याशिनां स्वीया प्रथमा सूची निस्सारिता । अस्माकं संवाददात्रा विज्ञापितं यद्वलेन बहुभ्यः विधायकेभ्यः राज्यमन्त्रिभ्यश्च पुनः निर्वाचनद्वन्द्वे भागग्रहणाय अवसरः प्रदत्तः । बिहार-विधानसभायाः उपाध्यक्षः वरिष्ठनेता च नरेन्द्र-नारायण-यादवः मधेपुरा-मण्डलस्य आलमनगर-निर्वाचनक्षेत्रात् निर्वाचने योत्स्यते । अन्यः महेश्वर-हजारी इत्येषः समस्तीपुर-जनपदस्य कल्याणपुर-निर्वाचनक्षेत्रात् निर्वाचनं करिष्यति।

पूर्व-सांसदः अश्वमेध-देवी इत्यस्यै समस्तीपुर-विधानसभा-क्षेत्रात् निर्वाचनपत्रं प्रदत्तम्। पूर्वमन्त्री श्याम-रजकः फुलवारी-शरीफ-निर्वाचनक्षेत्रात् तथा सन्तोष-निराला राजनगरतः निर्वाचनद्वन्द्वे स्पर्धिष्यतः। पलिया-नगरे वार्ताहरैः सह सम्भाषमाणः बिहार-भाजपा-प्रमुखः

दिलीप-जायसवालः अवदत् यत् सर्वेषां दलानां मध्ये आसन-विभाजनस्य निर्वाचन-क्षेत्राणां च विषये चर्चा समभवत्। सः अवदत् यत्, एतासां चर्चाणां अनन्तरम् प्रत्येकः पक्षः इदानीं स्व-स्व प्रत्याशिनां नामानि घोषयति। बिहारस्य उप-मुख्यमन्त्री विजय-सिन्हा इत्येषः लखनीसरल-विधानसभा-क्षेत्रात् स्वस्य नामाङ्कनं प्रदत्तवान् तत्रैव, महागठबन्धनस्य घटक-दलस्य आरजेडी-पक्षस्य नेता मृत्युञ्जय-तिवारी अवदत् यत् महागठबन्धनम् सङ्गठितमस्ति तथा दृढतया निर्वाचनद्वन्द्वे योत्स्यते।

भाजपा-बिहार पहली लिस्ट

प्रधानमंत्री अथ वरिष्ठ भाजपा नेता श्रीनरेन्द्र मोदी अद्य दलस्य बूथ-स्तरीय-कार्यकर्तृभिः सह आभासीय-माध्यमेन बिहारविधान-सभानिर्वाचनार्थं स्वस्य अभियानस्य आरम्भं करिष्यति। मेरा बूथ सबसे मजबूत अभियानस्य अन्तर्गतं श्रीमोदी दलस्य कार्यकर्तृभिः सह संवादं करिष्यति। एनडीए-घटबन्धनस्य घटकदलेषु भाजपा-दलेन बिहार-विधानसभा-निर्वाचनार्थं एकसप्ततिः अभ्यर्थीनां प्रथमा सूची प्रकाशिता अस्ति। एनडीए इत्यस्य अन्यः सहयोगी हिन्दुस्तानी आवाम मोर्चा इत्यनेन अपि राज्यविधानसभा-निर्वाचनार्थं षट् अभ्यर्थीनां सूची प्रकाशिता।

वैष्णव-सीआईआई

केन्द्रीय-रेलमन्त्री अश्विनी-वैष्णवः अद्य नवदिल्ल्याः भारतमण्डपे एशियायाः बृहत्तमां तथा विश्वस्य द्वितीय-बृहत्तमां रेलवे-प्रदर्शनीम् उद्घाटितवान्। इयं वस्तुतः पञ्चविंशत्यधिक-द्विसहस्रतम-वर्षस्य षोडश-अन्ताराष्ट्रिय-रेलोपकरण-प्रदर्शनी वर्तते। अवधेयास्पदमिदं यत् पञ्चदशभ्यः अपि अधिकेभ्यः देशेभ्यः पञ्चाशदधिक-चतुश्शतम् प्रदर्शकाः अत्याधुनिक-रेल-मेट्रो-उत्पादनानां, नवाचाराणां सहैव स्थायी-समाधानानां च प्रदर्शनं कुर्वन्ति। अत्रावसरे भाषमाणः श्री-वैष्णवः अवदत् यत् गतेषु एकादशवर्षेषु प्रधानमन्त्री नरेन्द्रमोदी रेलवे-तन्त्रस्य आधुनिकीकरणे अवधानं दत्तवान्। सः अवदत् यत्, रेल-विभागः द्रुतगत्या आधुनिकीकरणाय प्रतिवर्षं षट्पञ्चाशदधिक-द्विलक्षकोटि-रुप्यकाणां निवेशं कुर्वन् अस्ति।

सर्वोच्च-न्यायालयः

सर्वोच्चन्यायालयेन आगामि-दीपावलि-उत्सवस्यावधौ दिल्ली-नगरे तथा राष्ट्रिय-राजधानी-क्षेत्रे हरित-विस्फोटकानां विक्रयणस्य विस्फोटनस्य च अनुमतिः प्रदत्ता, अत्र तावत् उत्सवस्य आचरणे पर्यावरणस्य संरक्षणे च सन्तुलितः दृष्टिकोणः इति वर्णितः। भारतस्य मुख्यन्यायाधीशः बी. आर्. गवई तथा न्यायमूर्तिः विनोद् चन्द्रन् इत्येतयोः पीठेन संयुक्तादेशे उक्तं यत् अक्टूबर-मासस्य अष्टादश दिनाङ्कात् अक्टूबर-मासस्य विंशतिदिनाङ्कपर्यन्तं हरित-विस्फोटकानां विक्रयणस्य अनुमतिः प्रदीयते। सर्वोच्चन्यायालयेन इतोऽपि निर्देशः प्रदत्तः यत् दीपावल्याः पूर्वदिने अपि च दीपावल्याः दिने च दिनद्वये प्रातः षडवादनात् प्रातः सप्तवादनपर्यन्तं, सायम् अष्टवादनात् दशवादनपर्यन्तं च एतादृशानां हरित-विस्फोटकानां प्रज्वलनस्य अनुमतिः प्रदत्ता।

कलाम-जयंती

राष्ट्रपतिः द्रौपदी मुर्मु, उपराष्ट्रपतिः सी. पी. राधाकृष्णन्, प्रधानमन्त्री नरेन्द्र मोदी च अद्य भारतरत्नम्, प्रख्यातं वैज्ञानिकं तथा पूर्वराष्ट्रपतिं डा. ए. पी. जे. अब्दुल कलाम-वर्यं तस्य जयन्त्यवसरे स्मृतवन्तः। सामाजिक-अन्तरजालीय-सन्देशे उपराष्ट्रपतिः राधाकृष्णन् वर्यः डा. कलामं दूरदर्शी वैज्ञानिकः, प्रेरकः नेता, देशभक्तः चेति उक्तवान्।

राजस्थान-दुर्घटना

राजस्थाने, जैसलमेर् समीपे ह्यः एका दुःखद-मार्गदुर्घटना अभवत्। वायुनियन्त्रित-शयन-लोक-बसयाने अग्निना दह्यमाने सति, एक-विंशतिः जनाः मृताः अन्ये च अनेके तीव्रतया व्रणिताः सन्ति । अत्रान्तरे एकः दशवर्षीयः बालकः अपि मृत्युमुपगतः । जैसलमेर-जोधपुर-राजमार्गे सायं सार्धत्रिवादनस्य समीपे एषा घटना अभवत् । राष्ट्रपतिः द्रौपदी मुर्मुः सामाजिकमाध्यमेन स्वस्य दुःखं प्रकटितवती। सा शोकग्रस्तपरिवारेभ्यः गभीराः शोकसंवेदनाः

प्रकटितवती, घातितानां शीघ्रं स्वस्थतायै च प्रार्थनां कृतवती । प्रधानमन्त्री नरेन्द्रमोदी दुःखदघटनायाम् अतीव दुःखं प्रकटितवान्, घातितानां शीघ्रं स्वस्थतायाः च कामनाम् अकरोत्।

महाराष्ट्र नक्सलवाद

महाराष्ट्रे, अद्य एकषष्टिं यावत् वरिष्ठाः नक्सलवादिनः, मुख्यमन्त्रिणः देवेन्द्र-फडण्विस-वर्यस्य उपस्थितौ, गडचिरोली-आरक्षकाणां समक्षम् आत्मसमर्पणं कृतवन्तः। केन्द्रिय-नक्सल-समित्याः पालिट्-ब्यूरो-सदस्यः मल्लुजोला-वेणुगोपाल-रावः अथवा भूपतिः, अद्य गडचिरोली-नगरे आयोजिते कार्यक्रमे अन्यैः षष्टिः वरिष्ठैः नक्सलसदस्यैः सह आत्मसमर्पणं कृतवान्। एते सर्वे एकषष्टि-नक्सलवादिनः षट्कोटिरूप्यकाणां सामूहिकं पारितोषिकं वहन्ति स्म। समूहे विभागीय-समिति-सदस्याः, क्षेत्र-समितिः, दल-सदस्याः इत्यादयः उच्चपदासिनाः सदस्याः सन्ति। नक्सलवादिनः स्वशस्त्रं त्यक्तवन्तः, तथा च मुख्यमन्त्री देवेन्द्र फडणवीसः एतेषां शरणागतानां नक्सलवादिनां मुख्यधारायाम् स्वागतस्य प्रतीकरूपेण भारतीयसंविधानस्य प्रतिलिपिं प्रदत्तवान्। अस्मिन् अवसरे, श्रीदेवेन्द्रः अवदत् यत्, इदं महाराष्ट्रस्य नक्सल-आन्दोलनस्य इतिहासे अद्यावधि पर्यन्तं बृहत्तमं सामूहिक-आत्मसमर्पणम् अस्ति।

ब्राज़ील-उपराष्ट्रपतिः

ब्राज़ील-देशस्य उपराष्ट्रपतिः गेराल्डो-अल्कमिनः अद्य अपराह्णे भारतस्य त्रिदिवसीय-यात्रायै नवदिल्लीं प्राप्तवान् । सः श्वः वाणिज्योद्योग-मन्त्रिणा पीयूष-गोयलेन सह व्यापार-मन्त्रिस्तरीय-समीक्षोपवेशनं करिष्यति । त्रिदिवसीय-यात्रावधौ श्रीअल्कमिनः उपराष्ट्रपतिना सी.पी.-राधाकृष्णन इत्यनेन रक्षामन्त्रिणा राजनाथसिंहेन विदेशमन्त्रिणा डॉ. एस.जयशङ्करेण तथैव पेट्रोलियम-प्राकृतिक-वातेन्धन-मन्त्रिणा हरदीप-पुरी-इत्यमुना च सह मिलिष्यति । अत्रावधौ ते परस्पर-हितमालक्ष्य चर्चां करिष्यन्ति । अस्माकं वार्ताहरेण संसूचितं यत् ब्राज़ील-देशः दक्षिण-अमेरिकायां भारतस्य बृहत्तमः व्यापार-सहभागी वर्तते ।

मुंबई-पंकज धीरः

बी आर चोपडा इत्यस्य चलच्चित्रे कर्णस्य पात्रस्य कृते प्रसिद्धः वरिष्ठः अभिनेता पंकज धीरः अद्य मुम्बई-नगरे अष्टषष्ठितमे वयसि कर्करोगेण युद्धानन्तरं दिवङ्गतः। तस्य अन्त्येष्टिक्रिया अद्य सायङ्काले मुम्बई-नगरे भविष्यति।

॥ इति वार्ताः ॥